

बार्हस्पत्यो भरद्वाजः। इन्द्रः, ९, ११ विश्वे देवाः। त्रिष्टुप् ।

इ॒मा उ॑ त्वा पु॒रु॒त॒म॒स्य का॒रोर्ह॒व्यं वी॒र ह॒व्या ह॒वन्ते॑।

धियौ रथेष्ठामजरं नवीयो रयिर्विभूतिरीयते वचस्या ॥ ६.०२१.०१

पुरुतमस्य- प्रभूतहव्यस्य । कारोः- कर्तुर्यजमानस्य । इमा- इमाः । हव्याः- आह्वयन्त्यः । धियः । वीर । हव्यम्- आह्वातव्यम् । रथेष्ठम्- महारथम् । अजरम्- जरारहितम् । नवीयः- अभिनवम् । त्वा- त्वाम् । हवन्ते- आह्वयन्ति । वचस्या- स्तुत्या । विभूतिः- वैभवयुक्ता । रयिः- दानयोग्यसम्पत् । ईयते- त्वामभिगच्छति ॥१॥

तमु॑ स्तुष॒ इन्द्रं॑ यो वि॒दानो॑ गि॒र्वा॒हसं॑ गी॒र्भिर्य॒ज्ञवृ॒द्धम्।

यस्य दिवमतिं महा पृथिव्याः पुरुमायस्य रिरिचे महित्वम् ॥ ६.०२१.०२

यस्य । पुरुमायस्य- अनन्तशक्तेः । महित्वम्- माहात्म्यम् । दिवं पृथिव्याः- द्यावापृथिव्योः । महा- महिम्ना । अति रिरिचे- अतिरिच्यते । यः । विदानः- विद्वान् । तम् । इन्द्रम् । गिर्वाहसम्- वाग्भिः सम्भजनीयम् । यज्ञवृद्धम्- यज्ञैरभिवृद्धम् । गीर्भिः- वाग्भिः । स्तुषे- स्तौमि ॥२॥

स इ॒त्तमो॑ऽव॒युनं॑ त॒तन्व॒त्सूर्येण॑ व॒युन॑वच्चकार।

क॒दा ते॒ मर्ता॑ अ॒मृत॑स्य॒ धामे॑यक्षन्तो॒ न मि॑नन्ति स्वधावः ॥ ६.०२१.०३

सः- असाविन्द्रः । ततन्वत्- वृत्रैरात्मावरणैर्विस्तृतम् । अवयुनम्- अज्ञानमयम् । तमः- अन्धकारम् । सूर्येण- आत्मसूर्येण । वयुनवत्- ज्ञानमयम् । चकार- अकरोत् । स्वधावः- आत्मवन् । अमृतस्य- अमरस्य । ते- तव । धाम । इयक्षन्तः- पूजितुमिच्छन्तः । मर्ताः- मर्त्याः । कदा- कदापि । न । मिनन्ति- हिंसन्ति ॥३॥

यस्ता च॒कार॒ स कु॒हं स्वि॒दिन्द्रः॑ क॒मा ज॒नं च॑रति॒ कासु॑ वि॒क्षु।

कस्ते यज्ञो मनसे शं वराय को अर्क इन्द्र कतमः स होता ॥ ६.०२१.०४

यः । ता- तानि । चकार- अकरोत् । सः । इन्द्रः । कुह स्वि- कुत्रास्ति । कं जनं प्रति । आ चरति- अभिगच्छति । कासु । विक्षु- प्रजासु स्थिरो भवति । कः । यः । ते- तव । मनसे- चित्ताय । वराय- वरणीयप्रापणार्थम् । शम्- मङ्गलं भवति । इन्द्र । कः । अर्कः- मन्त्रः । सः- असौ । होता- देवाह्वाता । कतमः- कीदृशः ॥४॥

इदा हि ते वेविषतः पुराजाः प्रत्नास आसुः पुरुकृत्सखायः ।

ये मध्यमास उत नूतनास उतावमस्य पुरुहूत बोधि ॥ ६.०२१.०५

इदा- इदानीम् । हि- खलु । पुरुकृत्- हे बहुकृदिन्द्र । पुराजाः- पुरा जाताः । प्रत्नासः- पुराणा ऋषयः । वेविषतः- कर्माणि प्राप्नुवन्तः । ते- तव । सखायः- मित्रभूताः । आसुः- अभवन् । ये । मध्यमासः- मध्यमाः । उत- अपि च । नूतनासः- नूतनाः । तस्य । अवमस्य- अर्वाचीनस्य । पुरुहूत- बहुभिः साहाय्यायाहूत । स्तोत्रम् । बोधि- बुध्यस्व ॥५॥

तं पृच्छन्तोऽवरासः पराणि प्रत्ना तं इन्द्र श्रुत्यानु येमुः ।

अर्चामसि वीर ब्रह्मवाहो यादेव विद्व तात्त्वा महान्तम् ॥ ६.०२१.०६

वीर- वीर्यसम्पन्न । ब्रह्मवाहः- मन्त्रधारक । तम्- अमुम् । त्वा- त्वाम् । महान्तम्- महात्मानम् । पृच्छन्तः- जिज्ञासमानाः । अवरासः- अर्वाचीना अपि । इन्द्र । पराणि- श्रेष्ठानि । प्रत्ना- पूर्वाणि । ते- तव । श्रुत्या- श्रुतिप्रसिद्धानि कर्माणि । अनु येमुः- निबन्धनं कृतवन्तः । यात्- यान्येव कर्माणि । विद्व- वयमपि जानीमः । तात्- तानि । अर्चामसि- उपास्महे ॥६॥

अभि त्वा पाजो रक्षसो वि तस्थे महि जज्ञानमभि तत्सु तिष्ठ ।

तव प्रत्नेन युज्येन सख्या वज्रेण धृष्णो अप ता नुदस्व ॥ ६.०२१.०७

त्वा- त्वाम् । रक्षसः- स्वार्थैकपरस्य । पाजः- बलम् । अभि वि तस्थे- प्रतिष्ठते । महि- महत् । जज्ञानम्- जातम् । तत्- रक्षोबलम् । अभि तिष्ठ- अधितिष्ठ । वज्रेण- स्वप्रहरणेन । धृष्णो-

वृत्रधर्षक । तव- ते । प्रत्नेन- पुराणेन । युज्येन- योगमयेन । सख्या- सख्येन । ता- तानि
रक्षोबलानि । अप नुदस्व- अपगमय ॥७॥

स तु श्रुधीन्द्र नूतनस्य ब्रह्मण्यतो वीर कारुधायः ।

त्वं ह्या॒शपिः प्र॒दिवि॑ पि॒तृणां॑ शश्वद्बभूथ सुहव एष्टौ ॥ ६.०२१.०८

सः- असौ त्वम् । वीर- वीर्योपपन्न । कारुधायः- कर्मवीर । इन्द्र । ब्रह्मण्यतः- ब्रह्मतेजःकामस्य ।
नूतनस्य- अर्वाचीनस्य ममाह्वानम् । श्रुधि- शृणु । त्वम् । पितृणाम्- पूर्वाचार्याणाम् । प्रदिवि-
पूर्वकाले । आपिः- बन्धुः । शश्वत्- सततम् । एष्टौ- सदेष्टे । सुहवः- सुष्ठु आहूतः । बभूथ-
अभवः ॥८॥

प्रोतये वरुणं मित्रमिन्द्रं मरुतः कृष्वावसे नो अद्य ।

प्र पूषणं विष्णुमग्निं पुरंधिं सवितारमोषधीः पर्वतांश्च ॥ ६.०२१.०९

प्र- प्रकर्षेण । ऊतये- रक्षायै । वरुणम्- ऋताधिदैवतम् । मित्रम्- स्नेहाधिदैवतम् । इन्द्रम्-
ईशनाधिदैवतम् । मरुतः- प्राणविशेषान् । पूषणम्- पोषकं सूर्यम् । विष्णुम्-
व्यापनशीलमन्तर्यामिनम् । अग्निम्- सत्क्रतुम् । पुरंधिम्- बहुधारकं वायुं प्राणाधिदैवतम् ।
सवितारम्- प्रेरकमात्मानम् । ओषधीः- वीरुधः । पर्वतांश्च- स्थैर्यप्रतीकान् मेघान् गिरीन् वा । अद्य-
इदानीम् । नः- अस्माकम् । अवसे-तृप्त्यै । कृष्व- कुरु ॥९॥

इम उ त्वा पुरुशाक प्रयज्यो जरितारो अभ्यर्चन्त्यर्कैः ।

श्रुधी हवमा हुवतो हुवानो न त्वावाँ अन्यो अमृत त्वदस्ति ॥ ६.०२१.१०

पुरुशाक- हे प्रभूतशक्तिमन् । प्रयज्यः- प्रकर्षेण दातः । त्वा- भवन्तम् । इमे- एते । जरितारः-
स्तोतारः । अर्कैः- मन्त्रैः । अभ्यर्चन्ति- स्तुवन्ति । हुवतः- आह्वातुः । हवम्- आह्वानम् । हुवानः-
अस्मदाह्वयिता सन् । श्रुधि- शृणु । अमृत- अमृतस्वरूप । त्वावान्- त्वत्समः । त्वत्- त्वत्तः ।
अन्यः- इतरः । नास्ति ॥१०॥

नू॒म आ वाच॑मुप॒ याहि॑ वि॒द्वान्विश्वे॑भिः सूनो॒ सहसो॑ यजत्रैः ।

ये अ॒ग्निजि॒ह्वा ऋ॒तसाप॑ आ॒सुर्ये॑ मनु॑ च॒क्रुरुपरं॑ दसाय ॥ ६.०२१.११

ये । अग्निजिह्वाः- अग्निना सत्क्रतुना चरुपुरोडाशध्यानभावनादिहव्यग्राहकाः । ऋतसापः- सत्यस्पर्शिनः । आसुर्ये- बले । मनुम्- विद्वांसमुपासकम् । मन ज्ञाने । दसाय- शत्रूणामुपक्षपणाय । उपरम्- श्रेष्ठम् । चक्रुः- अकुर्वन् । तैः । विश्वेभिः- सर्वैः । यजत्रैः- पूज्यैः । सहसः सूनो- शक्तिज । मे- मम । वाचम्- मन्त्रम् । नु- क्षिप्रम् । आ उप याहि- आगच्छ ॥११ ॥

स नो॑ बोधि॒ पुर॑ए॒ता सु॒गेषू॒त दु॒र्गेषु॑ पथि॒कृद्वि॑दानः ।

ये अ॒श्रमा॑स उ॒रवो॑ वहि॒ष्ठास्तेभि॑र्न इन्द्रा॒भि व॑क्षि॒ वाज॑म् ॥ ६.०२१.१२

सः- असौ त्वम् । नः- अस्मदर्थम् । पुरएता- पुरोगामी । सुगेषु- सुखेन गन्तव्येषु । दुर्गेषु- दुःखेन गन्तव्येषु च । विदानः- जानन् । पथिकृत्- शोभनमार्गकृत् । बोधि- बुध्यस्व । ये । अश्रमासः- अखिन्नाः । उरवः- विस्तृताः । वहिष्ठाः- अतिशयेन वाहकाः प्राणतुरगाः । तेभिः- तैः । नः- अस्मदर्थम् । इन्द्र । वाजम्- बलम् । अभि वक्षि- अभिवह ॥१२ ॥